

شہاب ہمدان میر سید علی ہمدانی کی

عربی تحریروں کا ایک جائزہ

پروفیسر زبیر احمد فاروقی

شہاب ہمدان میر سید ہمدانی فارسی زبان و ادب کے ایک بلند پایہ عالم ہونے کے ساتھ ساتھ عربی زبان و ادب پر بھی یکساں قدرت رکھتے تھے۔ انگلی عربی تحریریں، جو زیادہ تر رسائل سے عبارت ہیں، ان کے پختہ اسلوب انشاء پر دلالت کرتی ہیں۔ فارسی کی طرح ان تحریروں کے موضوعات بھی عام طور پر تفسیر قرآن، حدیث، اخلاق، تصوف، اصلاح باطن اور حکمت ہیں۔ یہ تحریریں زیادہ تر مخطوطات کی شکل میں ایران اور دوسرے ممالک کے کتب خانوں میں موجود ہیں، اور ان کی اشاعت کے سلسلہ میں میری ناقص معلومات کے مطابق ابھی تک سجیدگی کے ساتھ کوشش نہیں کی گئی ہے۔ اس منظر جائزے میں ان کی کچھ اہم عربی تحریروں اور ان کے مضامین پر روشنی ڈالنے کی کوشش کی گئی ہے۔ اس سلسلہ میں بیشتر معلومات ڈاکٹر پرویز اذکاری کی تصنیف ”عروج اسلام اور ایران صغری“، نور الدین جعفر بدخشی کی تصنیف ”خلاصة المناقب“، تصحیح ڈاکٹر سیدہ اشرف ظفر (مرکز تحقیقات فارسی ایران و پاکستان، اسلام آباد) اور ڈاکٹر محمد ریاض کی تصنیف ”حوال و آثار و اشعار میر سید علی ہمدانی“، (مرکز تحقیقات فارسی ایران و پاکستان، اسلام آباد) سے مانوذ ہیں۔

موضوعات کے اعتبار سے ہم میر سید علی ہمدانی کی عربی تحریروں کو چار بڑے زمروں میں تقسیم کر سکتے ہیں: تفسیر، حدیث، تصوف اور ادب۔ ان میں تصوف کا دائرة نسبتاً زیادہ وسیع ہے، اس لئے کہ اخلاقیات، ادعیہ اور اوراد جیسے مضامین بھی اس ذیل میں آتے ہیں۔

آپ کی عربی تحریروں میں رسالہ ”الانسان الكامل یا الروح الاعظم“، اپنے موضوع اور اسلوب کی بنا پر امتیازی اہمیت رکھتا ہے۔ ڈاکٹر محمد ریاض کے مطابق اس کا ایک قلمی نسخہ لندن کے کتب خانے میں موجود ہے۔ مجھے معلوم ہوا تھا کہ اس کا عکس جامعہ ملیہ اسلامیہ لاہوری میں موجود ہے، مگر اس تک میری رسائی نہیں ہو سکی۔ اس رسالہ میں، جیسا کہ عنوان سے ظاہر ہے، انسان کامل کے اوصاف و مکالات کی طرف جسے ”الروح الاعظم“ کا نام دیا گیا ہے، اشارہ کیا گیا ہے۔ رسالہ کی ابتداء خدا

کی حمد و شنا سے ہوتی ہے اور اسکے بعد آں حضرتؐ کا یہ قول نقل کیا گیا ہے: ”انا من الله والمؤمنين مني“ (میں اللہ سے ہوں اور رمومین مجھ سے ہیں)۔ انسان کامل کی تعریف میں فرماتے ہیں کہ انسان کامل وہ ہے جو کامل ترین انسان یعنی حضرت محمدؐ کی تقلید کے ذریعہ انسانیت کے اعلیٰ ترین مقام تک پہنچے۔ اس سلسلہ میں میر سید علی ہمدانی نے رسولؐ اور اہل بیٹ رسولؐ کی پیروی اور محبت کی اہمیت کو نمایاں کرتے ہوئے، حضورؐ کا یہ قول نقل کیا ہے: ”لا يدخل الجنة أقوام افتدتهم مثل افتدة الطير“ جنت میں وہ لوگ داخل نہیں ہونگے، جن کے قلب پرندوں کے قلب ۲ جیسے ہیں۔ پھر فرمایا کہ جنت دراصل حضورؐ کا قلب ہے اور جس نے اہل بیٹ سے محبت کی وہ جنت میں داخل ہو گیا۔ اسی طرح حضرت علیؓ کے قول ”هذا كتاب الله الصامت وانا كتاب الله الناطق“ (یہ خدا کی خاموش کتاب ہے اور میں خدا کی بولتی ہوئی کتاب ہوں) کو اس بات پر استشهاد کے لئے پیش کیا گیا ہے کہ اعلیٰ مقام تک آپ کی رسائی صرف پیروی رسولؐ کے طفیل میں ممکن ہوئی۔

اس کے علاوہ رسالہ میں فلسفہ وحدت الوجود کی طرف بھی کافی اشارے ملتے ہیں اور آپ کے نزدیک انسان اسی وقت کامل ہو سکتا ہے جب ”موتوا قبل ان تموتوا“^۱ کے مصدق اُصال بحق، کی کیفیت اپنے اندر پیدا کر لے۔

تصوف کے موضوع پر لکھے گئے دیگر رسائل میں فقراء اور مساکین کے اوصاف سے متعلق دو رسائل ”صفة الفقراء“ اور ”في فضل الفقروبيان حالات الفقراء“ کے عنوان سے مشہور ہیں، جن میں آیات قرآنی، احادیث رسولؐ اور اقوال صوفیہ سے استشهاد کرتے ہوئے فقراء اور اولیاء اللہ کے اوصاف بیان کئے گئے ہیں۔ یہ عبارت ملاحظہ ہو:

”الْفَقْرُ حَلِيةُ الْأَنْبِيَا وَلَا سُلْطَانُ لِلْأَوْلَيَا وَشَعَارُ الْأَصْفَيَا وَرِدَاءُ الْإِتْقَيَا وَمِنْيَا^۲
الضَّادِقِينَ وَمُطْلَبُ الزَّاهِدِينَ وَمَقْصِدُ الصَّالِحِينَ وَبَرهَانُ السَّالِكِينَ وَعِنْوَانُ الْعَارِفِينَ
وَنَهْجَةُ الْحَبِيبِينَ وَبَهْجَةُ الْمُشْتَاقِينَ وَدَأْبُ الْمُؤْمِنِينَ وَزَينُ الْمُحَقِّقِينَ وَشَيْنُ الْمُنَافِقِينَ“
(فقرا نبیاء کا زیور ہے، اولیاء کا لباس، اصفیاء کا شعار، پرہیزگاروں کی چادر، اہل صدق کی آرزو، زابدلوں کا مقصود، اہل محبت کا راستہ، اہل اشتیاق کے لئے سرور، مومنوں کی عادت، اصل محقق کی زینت اور منافقین کے لئے باعث عار ہے۔)
اہل سلوک کے اوصاف کے بیان میں آپ نے ایک رسالہ ”طاڭقانیي“ کے نام سے چھوڑا ہے۔

یہ بھی ایک قلمی نسخہ ہے اور کاتب نسخہ کے مطابق طائفان ایک جگہ کا نام ہے، جو رشت اور قزوین کے درمیان واقع ہے۔ میر سید علی ہمدانی کا وہاں سے گزر ہوا تھا۔ ابتدا میں اس کے موضوع کے بارے میں جو عبارت ہے اس سے پتہ چلتا ہے کہ یہ رسالہ آپ نے اہل طائفان کے لئے لکھا تھا اور اس میں ساکان اہل دین کے لئے ضروری شرائط اوصاف بیان کئے ہیں، جن میں ارادت، توبہ، مجاهدہ، توضیح، توکل، صبر و شکر، مراقبہ، استقامت، اخلاص، صدق، حیاء اور محبت و شوق وغیرہ جیسے اوصاف کا خصوصی تذکرہ ہے۔ ایک اور رسالہ اسی موضوع پر ”من خواص اہل باطن“ کے نام سے ہے۔ اس کے علاوہ توبہ کے موضوع پر ایک مستقل رسالہ ”رسالتة التوحید“ کے عنوان سے ہے، جس میں توبہ کی تعریف اور اس کی بنیادی شرائط کا بیان ہے۔ ”فالْتُوْبَةُ هِيَ الرَّجُوْعُ مِنَ الْمُخَالَفَةِ إِلَى الْمُوْافَقَةِ وَشَرَائِطُهُ ثَلَاثَةُ أَشْيَاءٍ: النَّدْمُ وَالاعْتَذَارُ وَالْإِلْقَاعُ، الْأَقْلُ وَظِيفَةُ الْجَنَانِ وَالثَّانِي وَرَدُّ اللِّسَانِ وَالثَّالِثُ كَفُ الْجَوَارِحِ عَنِ الْعَصِيَّانِ“

توبہ مخالفت سے موافقت کی طرف لوٹنے کا نام ہے۔ اسکی تین شرطیں ہیں: ندامت، معذرत اور گناہوں سے رک جانا، پہلا عمل قلب کا ہے، دوسرا زبان کا اور تیسرا اعضاء رئیسہ کا۔“

توحید باری کے اثبات والیضاح کے سلسلے میں ایک اہم رسالہ (اسرار الحطقہ) کے نام سے موجود ہے، جس کا فارسی میں ترجمہ ہو چکا ہے۔ اسکا آغاز مندرجہ ذیل عبارت سے ہوتا ہے:

الحمد لله الذى ظهر بما شاء بمشيته الازلية واستتر من شاء عرته الرصدية و
جعل خصائص النقطة بقدرته آية دلت على حقائق أحديته الغيبة واطلع طوالع
حقائقها من عالم الرقم عكسوا بسون تجلياته الداتية وتنزلات آياته القدسية“

رسالہ ”العوالم الخمس الكلیہ“ معرفت نفس کے موضوع پر ایک اہم رسالہ ہے۔ تصوف اور اصول کے موضوع پر آپ کے اور عربی رسالے ”الوارادات الغيبة و اللطائف القدسیہ“ جسے آپ نے سلطان محمد بہرام شاہ بن سلطان خاں حاکم بخاری و بدخشاں کی فرمائش پر تحریر فرمایا تھا، رسالہ سیر الطالبین، رسالہ نوریہ، رسالہ معاش السالکین اور رسالہ کشف الحقائق کے نام سے موسوم ہیں۔

آپ کا ایک اور مشہور رسالہ ”الخواطیریہ“ ہے جو ایمان عمل کے اعتبار سے کمزور قوب پر شیطانی قوتوں کے اثرات سے متعلق ہے۔ اسکے نسخے، تہران، تاشقند اور انگلستان میں موجود ہیں۔

ذکر اور اراد کے موضوع پر آپ کے جو عربی رسائل ہیں، ان میں رسالہ ”اور افتخار“، آسانی سے مطبوعہ شکل میں دستیاب ہے۔ یہ مسنون دعاؤں پر مشتمل ہے اور کشمیر اور اس کے قرب و جوار میں آج بھی عوام میں بہت مقبول ہے۔ اس رسالہ کے اردو، انگریزی اور کشمیری زبان میں ترجمے بھی دستیاب ہیں۔ نیز اس کے قلمی نسخے بھی مختلف کتب خانوں میں موجود ہیں۔

دوسری رسالہ ”رسالۃ الاورداد“ کے نام سے ہے، جو تین ابواب پر مشتمل ہے۔ پہلے باب میں ذکر اور اد کی فضیلت کا بیان ہے، دوسرا باب طالبان اتصال ذات الہی کے لئے اراد کی ضرورت سے متعلق ہے۔ تیسرا باب میں ذکر اور اد کے لئے اوقات کی تقسیم و تجدید کی گئی ہے، اور اس سلسلہ میں قرآنی آیات سے استفادہ کیا گیا ہے۔ مثال کے طور پر مندرجہ ذیل آیات

واصبر نفسك مع الذين يدعون ربهم بالغدوة والعشى (سورہ کھف)
فاذاقضيتم الصلوة فاذکرو اللہ قیاماً وقعوداً (سورہ نساء)

وسبح بحمد ربک قبل طلوع الشمس قبل غروبها وآنلا الليل (سورہ طہ)

آپ کا شعری ذوق، سلیقہ اور مرتبہ مکمل طور پر آپ کے فارسی کلام میں نمایاں ہے، البتہ تذکرہ نگاروں نے آپ کے آثار کے ضمن میں ایسی کسی چیز کی طرف رہنمائی نہیں کی، جس سے اندازہ ہوتا ہے کہ آپ نے عربی شاعری کے میدان میں بھی طبع آزمائی کی ہے، لیکن میرا ذاتی خیال ہے کہ زبان پر ان کی قدرت کے پیش نظر عربی میں بھی انہوں نے ضرور کچھ عارفانہ اشعار کہے ہوں گے، جو قلمبند نہیں کئے جاسکے۔

بہر حال عربی ادب سے ان کی دلچسپی کا اندازہ اس بات سے ہوتا ہے کہ انہوں نے کچھ عربی قصائد کا فارسی میں ترجمہ کیا ہے، جن میں ابو عبد اللہ شرف الدین البوصیری کا مشہور قصیدہ ”البردة“ شامل ہے جو حضورؐ کی مدح میں ہے اور ایک خاص واقعہ سے متعلق ہے۔ واقعہ یہ ہے کہ ابوسیریؐ پر فالج کا حملہ ہو گیا۔ ایک شب اسے حضورؐ پاک کی خواب میں زیارت نصیب ہوئی، اس طرح کہ آپؐ اس کے جسم پر اپنا دست مبارک پھیر رہے ہیں۔ شاعر جب خواب سے بیدار ہوا تو اس نے محسوس کیا کہ اسکی بیماری مکمل طور پر غائب ہو چکی ہے۔ اس بنا پر اس قصیدہ کو ایک خاص اہمیت حاصل ہے اور مختلف زبانوں میں اس کی متعدد شرحیں لکھی جا چکی ہیں۔

اسی طرح آپ کا ایک اور رسالہ ”مسارب الاذواق“ کے نام سے بہت مشہور ہوا، جو پانچویں

صدی کے معروف شاعر ابو حفص ابن فارض کے قصیدہ جمیلہ کی شرح ہے، اس کے قلمی نسخے آسانی سے دستیاب ہیں۔ ڈاکٹر احمد ریاض نے اسے مجلہ فرهنگ ایران میں شائع کرنے کے علاوہ اسے اپنی کتاب 'حوال و آثار اشعار میر سید علی ہمدانی' میں بھی شامل کیا ہے۔

اس شرح میں الفاظ کی لغوی اور نحوی صرفی تحقیق کے علاوہ مضامین کی وضاحت میں جس بسط تفصیل سے کام لیا گیا ہے، وہ عربی زبان و ادب پر گہرا عبور رکھنے والے شخص کا ہی کام ہو سکتا ہے۔ بعض اشعار کی تشریح تو کئی کئی صفحات پر پھیلی ہوئی ہے۔

خلاصہ کلام یہ ہے کہ مذکورہ بالا عربی رسائل کی تحریریں یقیناً ایک ایسے عالم کی ہیں، جسے زبان و بیان پر پوری قدرت اور فضیح و ملیغ تعبیرات کے تقاضوں کا پورا علم ہے۔ مضامین کے اعتبار سے یہ تحریریں میر سید علی ہمدانی کی فارسی تحریروں سے مکمل ممااثلت رکھتی ہیں اور ان میں ادب کے بنیادی عناصر اخلاص، صدق، جذبہ اور واقعیت درجہ اتم موجود ہیں۔ ان خصوصیات کی بنا پر ان کی ان تحریروں کو ادب اسلامی کے شہ پاروں میں جگہ دے سکتے ہیں۔ ان شہ پاروں کو مطبوعہ شکل میں محفوظ کرنے کی ضرورت ہے، جس کی طرف اب تک خاطرخواہ توجہ نہیں دی گئی ہے۔

حوال:

۱- و انشگاہ بوعلی سینا، ہمدان

۲- طیور کے قلب جیسا ہونے سے اشارہ غالباً ضعف قلب اور ضعف ایمان و یقین کی طرف ہے۔

۳- مرنے سے قبل (خدا کی راہ میں) فنا ہو جاؤ۔